

ABSTRACT

19th Century's Mujadidia Scholars literary contribution.

Shaikh Ahmed Sarhandi S/o Shaikh Abdul Ahad Farooqui (1564-1624 AD) better known as Mujadid Alif Sani is a historic personality of IndoPakistan. His teachings played a key role in the revival of Islam in India. While the Mujadid Alif Sani and his descendents rendered invaluable religious services, some of them also played significant role in the advancement of Urdu literature.

This article presents overview of Mujadidia Scholars contribution in the Urdu Poetry, Outstanding among Scholars whose contributions are the subject of this study is Shah Rauf Ahmed and Shah Mohammad Masoom, besides nine others.

These poets did not indulge in poetry just for amusement but their Poetry is expressive of their inner feelings and passions, maintain close link between poetic rhythm and the topic. They have used simple Language in expressing their feelings, not only in their poetry but also works in prose authored by them, while following general style and diction of the period, thus contributing to the promotion and evolution of Urdu literature in 19th Century.

ڈاکٹر شندره

’انیسویں صدی میں خانوادہ مجددیہ کی ادبی خدمات‘

(۱)

شیخ احمد سرہندی ابن شیخ عبدالاحد فاروقی (۱۵۶۴-۱۶۲۴ء) المعروف مجدد الف ثانی بر عظیم پاک و ہند کے علمی افتخار پر چمکنے والا وہ روشن ستارہ تھا جس کی علمی ضوفشانیوں نے نہ صرف اپنے دور کو بلکہ آئندہ ادوار کو بھی منور کیا۔ ان کی تعلیمات نے اسلامی نشاۃ ثانیہ میں بنیادی کردار ادا کیا۔ مغل بادشاہ اکبر کے فتنہ الحاد کی بیخ کنی اور راسخ الاعتقادی کا احیاء، وحدت الوجود کا استرداد، اسلامی تعلیمات کو ہندومت کے ساتھ اشتراک مقاصد سے روکنا اور انھیں محض وحدت الوجودی تعلیمات نہ بننے دینا۔ ان کے ایسے کارنامے ہیں جن کے اثرات مسلمانوں کی دینی، تہذیبی اور سیاسی تاریخ پر بہت گہرے مرتب ہوئے۔ شرع کی ترویج، طریقہ نقشبندیہ کی اشاعت،

شریعت اور طریقت کی تطبیق اور بدعت کی مخالفت کے علاوہ مجدد الف ثانی نے جو اہم کام کیا وہ اسلام کا عام احیاء تھا آپ نے شعائر اسلام کے احترام پر زور دیا۔ انھوں نے خود احیاء اسلام کی کوشش کی اس کے علاوہ ایک ایسا وسیع نظام قائم کر دیا جس سے آپ کے مقاصد کی تکمیل ہوئی۔ آپ کے صد ہا خلفا تھے جو ہندوستان اور اس سے باہر بھی آپ کے خیالات کی اشاعت کر رہے تھے آپ کے بعد فرزندانِ ارجمند نے آپ کا کام جاری رکھا۔ ۲

مجدد الف ثانی اور ان کے خاندان کے خاندانوں نے جہاں گراں قدر مذہبی خدمات سرانجام دیں وہیں اس خاندان سے وابستہ افراد نے اردو شعر و ادب کے فروغ میں اپنا کردار ادا کیا۔ ذیل میں انیسویں صدی عیسوی میں خاندانِ مجددیہ کی اردو خدمات کا جائزہ پیش کیا جاتا ہے۔

(۲)

۱۔ شاعرِ گنی احمد:

شاہ رؤف احمد بن شعور احمد کی ولادت ۱۴ محرم الحرام ۱۲۰۱ھ / ۱۷۶۷ء کو مصطفیٰ آباد عرف رام پور میں ہوئی، تاریخی نام ”رحمن بخش“ ہے ۳۳ ان کی مثنوی ”زیلجائے ہندی“ سے معلوم ہوتا ہے کہ ان کا آبائی وطن ”شہرند“ تھا۔
 وطن میرے آبا کا ”شہرند“ ہے وہ شہر ند کیا کہ دلِ ہند ہے ۴
 سلسلہ نسب کے متعلق لکھتے ہیں:

۱۔ مجدد سے رکھتا ہوں میں انتساب کہ جوں نٹس روشن ہے جس کا جناب ۵
 انھیں کے اشعار سے معلوم ہوتا ہے کہ کچھ خراب حالات کی وجہ سے افرادِ خاندان مختلف علاقوں میں منتشر ہو گئے اور ان کے اجداد نے رام پور کی راہ لی ۶ علوم ظاہری کی تحصیل اپنے ماموں شاہ سراج احمد مجددی سے کی، مفتی شرف الدین رام پوری اور شاہ عبدالعزیز سے بھی اکتسابِ علوم کیا۔ ۷ علوم عقلیہ کی تحصیل کے بعد شیخ درگاہی کی خدمت میں حاضر ہوئے اور بارہ سال ان سے منسلک رہے اس کے بعد شاہ غلام علی کی خدمت میں دہلی گئے اور سلوک و تصوف میں اجازت و خلافت حاصل کی۔ دعوت و ارشاد کے لیے کئی مقامات پر قیام کیا، آخر میں بھوپال میں سکونت پذیر ہو گئے۔ ۱۲۴۹ھ / ۱۸۳۳ء کوچ کے لیے جاتے ہوئے راستے میں یمن کے قریب وصال فرمایا۔ ”بیللم“ کے مقام پر تدفین ہوئی۔ ۸

شاہ رؤف احمد نے اردو اور فارسی میں شاعری کی، رافیت تخلص تھا، آپ جرأت کے شاگرد تھے ۹ ”تفسیر مجددی المعروف بہ تفسیرِ رؤفی میں ”رافت“ اور ”رافتا“ تخلص استعمال کیے گئے ہیں۔ رافیت کا ذکر انیسویں صدی کے پیش ترتد کروں میں کیا گیا ہے ان کی علمی و ادبی اور شرعی صلاحیتوں کا اعتراف ہر ایک نے کیا۔ عبدالغفور نسّاخ رافیت کے بارے میں لکھتے ہیں: ”بڑے زبردست عالم تھے، عروض و قوافی میں اپنا ثانی نہیں رکھتے تھے۔۔۔ جمع اصنافِ سخن پر قادر تھے“۔ ۱۰ بقول نواب مصطفیٰ خان شیفتہ، صنائعِ لفظی کے شائق تھے۔ ۱۱ نسّاخ اور محمد عبدالحی بدایونی نے شاہ رؤف احمد کے سات دواوین کا ذکر کیا ہے۔ جن میں سے چھ اردو میں اور ایک فارسی میں ہے۔ ان کے علاوہ بھوپال میں ۱۸۲۳ء سے ۱۸۳۳ء تک درج ذیل کتابیں تصنیف کیں:

- ۱۔ دیوانِ رافت: ۲۲۰ صفحات کا قلمی دیوان تقریباً ۵ ہزار اشعار پر مشتمل ہے۔
- ۲۔ کلیاتِ رافت: ۳۳۰ صفحات کا قلمی کلیات ہے جس میں تقریباً ۴ ہزار اشعار ہیں۔
- ۳۔ مشہور دلیاتِ ہندی: دو ہزار اشعار پر مشتمل ہے۔
- ۴۔ مشہور قصہ بھودی: ایک ہزار اشعار پر مشتمل ہے۔
- ۵۔ رسالہ مولود: اس میں تقریباً ڈیڑھ ہزار اشعار ہیں۔
- ۶۔ فقہ ہندی: اس میں چھ سو اشعار ہیں۔

ان تمام تصانیف کے قلمی نسخے سینٹرل لائبریری بھوپال میں موجود ہیں۔ ۱۲۔

اردو نثر میں درج ذیل ذیل کتابیں لکھیں:

۱۔ مرغوب القلوب فی معراج الحبوب ۲۔ ارکانِ اسلام ۳۔ تفسیر مجددی المعروف بہ تفسیر رؤفی
شاہ رؤف احمد کو معارف و حقائق کو نظم کرنے پر خاص قدرت تھی۔ ابوالحسن علی ندوی رقم طراز ہیں کہ ”اکثر اپنے قلمی واردات اور کیفیات باطنی کو نظم کے پیرایہ میں ادا [کذا: کیا ہے] اور حدیث دیگران میں سر دلہراں کی نقاب کشائی کی ہے۔“ ۱۳۔
شاہ رؤف احمد کی غزلوں میں دہلوی داخلیت اور لکھنؤ کی خارجیت کا مناسب اشتراک پایا جاتا ہے۔ وہ غزل گوئی میں جرات کے نقش قدم پر چلتے نظر آتے ہیں لیکن صوفیانہ رجحان کی بدولت داخلیت اور پاکیزگی قائم رہتی ہے۔ اس لیے ان کے یہاں ابتذال اور معاملہ بندی نظر نہیں آتی۔ ان کے یہاں شکوہ لفظی، بندش کی چستی، روزمرہ و محاورے کا بر محل استعمال اور صنائع و بدائع کا فنکارانہ استعمال پایا جاتا ہے اس کے علاوہ ان کا کلام تاہم واری سے بڑی حد تک پاک ہے۔ ۱۴۔ چند اشعار بطور نمونہ درج ذیل ہیں:

۱۔ غم یار ایسا ستانے لگا کہ جی تن سے گھبرا کے جانے لگا
رقیبوں سے مل مل کے وہ نازیں مجھے خاک و خون میں ملانے لگا

(انتخاب یادگار: ۱۴۴، نجاتہ جاوید جلد سوم، ص: ۳۵۰)

۲۔ گرمی رخساروں کی دیکھے جو وہ یار آئینے میں عکس کو جس کے نہ آتا ہو قرار آئینے میں

(سخن شعراء: ص: ۱۷۸، مجموعہ نغز: ص: ۲۶۶)

۳۔ جو کچھ ہے اُس میں ادا و شوخی سو کب ہے حور و پری میں ایسی خدا ہی جانے ہوا ہے مخفی یہ کون آ قالبِ بشر میں

(مجموعہ نغز: ص: ۲۶۶)

۴۔ سیاہی مو شام ہجران ہوئی ہر اک زلف خواب پریشاں ہوئی

(شمیم سخن: جلد اول، ص: ۱۲۶)

۱۔ نسبت میان عاشق و معشوق دیکھ تو
پھوٹ کر روئے ہم اون سے مل کے

رافت کے دل پہ داغ ہے اوس گل کے منہ پہ تل
پر نہ پھوٹے یہ پھپھولے دل کے

(انتخاب یادگار: ص: ۱۴۴)

۲۔ کاکل پیچاں کا تیرے دھیان جی میں جو نہ ہو
کیا عجب ٹپکے درو دیوار سے حسرت وہاں
لیک جب دل ہو ملا تو اس کے کیا معنی کہ لطف
چھٹ گئی اس سے ہم آغوشی جو رافت تو بتا

پھر درازی عمر کی کس کام کی ہے ہو نہ ہو
جس جگہ وہ ہو، نہ ہم ہوں یا کہ ہم ہوں وہ نہ ہو
ہم کو ہو تم کو نہ ہو اور تم کو ہم کو نہ ہو
کیوں کہ غم جی کو نہ ہو، تن کو نہ ہو دل کو نہ ہو

(اردو ادب کی ترقی میں بھوپال کا حصہ: ص: ۱۴۵)

رافت نے مثنوی کی صنف پر بھی طبع آزمائی کی آپ سے دو مثنویاں یادگار ہیں (۱) مثنوی زلیخائے ہندی ۱۲۴۸ھ (۱۸۳۲ء) (۲) مثنوی سراپا سوز معروف بہ ”قصہ یہودی“ ۱۲۴۸ھ (۱۸۳۲ء) یہ دونوں مثنویاں رافت کی شاعرانہ زندگی کی آخری یادگار ہیں۔ ان کی مثنویوں میں زبان کی لطافت و سادگی اور روانی پائی جاتی ہے۔ جامعیت، اصلیت اور مناسبت، جو مثنوی کی ضروری شرائط ہیں، بہ درجہ اتم پائی جاتی ہیں۔ کردار نگاری، جذبات نگاری اور قلبی واردات کے حسین مرقعے بھی ملتے ہیں۔ ڈاکٹر سلیم حامد رضوی رافت کی مثنویوں پر تبصرہ کرتے ہوئے لکھتے ہیں:

”رافت جس شہرت کے مستحق تھے وہ انھیں غالباً اس لیے حاصل نہ ہو سکی کہ اول تو ان کی مثنویاں شائع نہیں ہوئیں، دوسرے قصہ یوسف زلیخا کوئی نیا قصہ نہ تھا۔ زمانہ قدیم سے اس پر بار بار طبع آزمائی کی جا چکی تھی اگر کوئی نیا قصہ انتخاب کرتے تو خیال ہے کہ وہ اپنی فن کارانہ صلاحیتوں کی بدولت مثنوی نگاروں کی صفِ اول میں آجاتے۔“ ۱۵

مثنوی ”زلیخائے ہندی“ میں میر حسن کی مثنوی ”سحر البیان“ کے انداز کی جھلک نظر آتی ہے چند اشعار بطور نمونہ درج ذیل ہیں:

۱۔ چلا باغ کو وہ گل اندام ہے
عمارت کی خوبی کا کیا ہو بیاں
خطوطِ طلائی و مینا کا رنگ
سنہری روپہلی وہ نقش و نگار
جڑاؤ چھتیں وہ جواہر سے گل
مُغزق وہ زریفت کے سائباں
پڑی چلمنیں اس روش جالدار
فصیل اس کی مر مر سے تعمیر کی

کہ ہر گل خوشی سے بنا جام ہے
امارت کی اک شان جس سے عیاں
در و بام پر، جس سے ہو عقل دنگ
عمیاں جس سے تھا رنگِ لیل و نہار
جڑے لعل و یاقوت کے جس میں گل
لگیں جس میں مقیش کی ڈوریاں
پری پھنس رہے دیکھ جس کی بہار
کچی سنگِ موسیٰ کی تحریر تھی

چچیں جس کی تارِ نظر سے بُنیں نہ دیکھیں کسی نے نہ ویسی سنیں ۱۶
ان اشعار سے ظاہر ہوتا ہے کہ رافت نہ صرف میر حسن کی مثنوی نگاری سے متاثر تھے بلکہ انھوں نے اس انداز کی پیروی بھی کی۔

مرغوب الملوک فی معراج المحبوب:

یہ کتاب ۱۲۳۹ھ/۱۸۳۴ء میں لکھی گئی، ۲۳۰ صفحات پر مشتمل ہے۔ کتاب کا آغاز آیتِ مبارکہ سُبْحَانَ الَّذِي أَسْرَى بِعَبْدِهِ سے ہوتا ہے اس آیت کے ترجمے کے بعد ۱۱۴ اشعار ہیں۔ حمد و نعت کے بعد بیانِ واقعہ معراج کا آغاز، اس سفر کی تاریخ، حالتِ بیداری یا خواب میں معراج پر جانے اور معراج کے مکان کے بارے میں پائے جانے والے اختلافات کو واضح کیا ہے اور ان کے جواب دیئے ہیں۔ عموماً واقعہ معراج کے بیان میں اس سفر کے حالات و واقعات بیان کرنے کا رجحان پایا جاتا تھا، شاہ رؤف احمد نے سفرِ معراج کے واقعات ہی کو بیان نہیں کیا بلکہ اس سفر میں پوشیدہ رموز و نکات کو بھی بیان کیا ہے اس کے علاوہ سفرِ معراج کے وقوع کی ۱۰ تمثیلات بیان کی ہیں تاکہ جن لوگوں کو اس سفر کے بارے میں شبہ ہے وہ رفع ہو سکے۔

واقعاتی لحاظ سے یہ معراج نامہ اہمیت کا حامل ہے اس میں سفرِ معراج کو مکمل جزئیات کے ساتھ بیان کیا گیا ہے۔ باعتبارِ اسلوب بھی یہ معراج نامہ اہمیت کا حامل ہے اس کی زبان کہیں مرصع و مقفی، کہیں رنگین اور کہیں سادہ ہے یعنی اس کتاب میں سادگی و سلاست اور تکلف و تصنع باہم موجود ہیں۔ قافیہ پیمائی کی مثال ملاحظہ ہو:

”عندليب گلستانِ احدیت، بلبلِ بوستانِ صمدیت، مقصودِ وجودِ کائنات، بہبودِ نمودِ موجودات، گوہرِ درجِ صفا،
اخترِ برجِ وفا، مہرِ سپہرِ نبوت، ماہِ سماءِ فتوت، طوطیِ شکرِ ستانِ محبوبی، طاووسِ بُستانِ خوبی، اعجوبہ کارِ ستانِ وجود،
مجموعہ نگارِ ستانِ شہود“۔ ۱۷

نثر رنگین کی ایک مثال ملاحظہ ہو:

”دلالتِ جو واسطے وصالِ عاشق و معشوق ہے اور موجبِ اتصالِ محبتِ محبوب، جس قدر وصف و جمالِ محبوب کا بیان کرے عاشق کو بے تاب و توان کرے لیکن جب معشوق بن ٹھن کر سچ دھج دکھاوے اور بے پردہ مقامِ جلوہ گری میں آوے تو سچ ہے کہ یہ دھج ہی اور، اور وہ اشارات اور ہیں یہ بات اور ہی ہے، وہ کچھ بات اور ہے۔ فرمایا اے محمد ﷺ مدت سے تو آوازِ حسن و جمال اور بدبہ جاہ و جلال میرا بواسطہ جبرئیل منتنا ہے اٹھ یہاں آ، بے واسطہ حسن و جمال میرا دیکھ کہ زیورِ کمال سے آراستہ ہے نقاب و حجابِ جلال نے چہرہ عروسِ جمال سے اٹھایا ہے اور بخارِ مالِ اقبالِ موعود سے اوپر عالمِ شہود کے لایا ہے اور دُرُودِ وحدتِ ذاتِ صدفِ صفات سے نکل آیا ہے۔“ ۱۸

سادہ و رواں اسلوب بھی موجود ہے ایک اقتباس بطور نمونہ درج ذیل ہے:

”فرمایا آپ نے اے جبرئیل آج حق تعالیٰ نے مجھے مقامِ قرب میں بلایا براہِ اق سواری کو بھیجا، ملائکہ کو منتظر کیا، مجھ کو یہ اعزاز و اکرام بخشا اب اندیشہ یہ ہے کہ فرداے قیامت امت کو میری مقابر سے اٹھائیں گے گرسنہ شکم، برہنہ تن

، بارگناہ برگردن پچاس ہزار سال کی راہ قیامت قطع کرنی درپیش ہوگی اور ۳۰ ہزار برس کی راہ کا پل صراط باریک تاریک روے دوزخ پر کھینچا ہوگا وے بچارے بے بضاعت کس طور پر قطع مسافت کو کریں گے اور اس راہ دراز کو کس قدم سے طے کریں گے۔“ ۱۹

شاہ رؤف احمد نے جا بجا ہندی الفاظ بھی استعمال کیے ہیں لیکن ان کے استعمال سے روانی متاثر نہیں ہوتی۔ چند مثالیں ملاحظہ ہوں:

جہاں مرا کب انبیاء کا تھان تھا۔ (مرغوب: ص: ۹۹)

ستر ہزار زنجیروں سے پاؤ بند تھی۔ (ایضاً: ص: ۱۰۳)

ہر ایک دریا کا پاٹ ستر ہزار درجے آسمان اور زمین سے زیادہ تھا۔ (ایضاً: ص: ۱۶۷)

دیواریں بہشت کی گنگا جمنی بہتی ہوئی تھیں (ایضاً: ص: ۱۶۸)

ڈاکٹر انور محمود خلد اس کتاب کے بارے میں لکھتے ہیں ”بڑی سادہ، سبک اور عام فہم زبان میں واقعہ معراج کی تفصیلات کو قلم بند کیا ہے۔“ ۲۰

الفاظ کے دروست میں تاخیر و تقدیم کا قدیم رنگ پایا جاتا ہے لیکن ایسی مثالیں کم ہیں: ”مرغوب القلوب“ میں نعت اور فضائل و مقامات کا بیان مقفی و عالمانہ ہے۔ عبارت عربی، فارسی الفاظ سے معمور ہے۔ باقی مضامین سادہ عبارت میں ہیں۔ موقع و محل کی مناسبت سے اشعار بھی دیئے گئے ہیں۔ قصیدہ، مثنوی، قطعہ، رباعی، نظم، مناجات، مسدس اور غزل۔ ان تمام اصناف میں اشعار موجود ہیں۔ چند اشعار ملاحظہ ہوں:

کون لایا کس کو لایا کس نے بلوایا ہے واہ داعی ایسا مدعو ایسا رہبر ایسا چاہئے

(مرغوب: ص: ۵۰)

بے بخوف نزع رہیں کیوں محیط غم میں غریق خدا رحیم، ملک مہربان، نبی ہیں شفیق

(ایضاً: ص: ۸۹)

روزِ حساب میں مجھے کیا ڈر حساب کا فدوی ہوں میں جناب رسالت مآب کا

(ایضاً: ص: ۱۴۷)

اے دل دیوانہ گلکش چمن کر گل کو دیکھ دشت کے خاروں میں کیوں دامن عبث الجھائے ہے

(ایضاً: ص: ۱۵۴)

کتاب کا اختتام ۳۱ اشعار پر مشتمل مناجات پر ہوا ہے۔

مولانا محمد رفیع

مسدس ”مولود احمدیہ“ ۱۲۵۴ھ میں ممبئی سے شائع ہوئی اس میں نور محمدی کی تخلیق سے آپ ﷺ کے اس دنیا سے رخصت ہونے تک کے حالات اختصار و جامعیت سے بیان کیے گئے ہیں۔ صنائع و بدائع کا استعمال، برجستگی و سلاست اور روانی اس مولود کی نمایاں خصوصیات ہیں۔ اس میں رسول اللہ ﷺ کے فضائل و مناقب کے بیان کی بجائے آپ ﷺ کی حیات مبارکہ، حالات و نمایاں واقعات کے بیان پر توجہ مرکوز کی گئی ہے۔ سادگی و سہل بیانی، روانی اس مولود کی نمایاں خصوصیات ہیں۔ ایک بند ملاحظہ ہو:

عرشِ اعظم پہ گئے اور آئے پہنچے وہاں وہم نہ جس جا جائے
قرب کے حق نے مکاں دکھلائے جنت و نار سبھی بتلائے
جانا آنا یہ سب ایک آن کا تھا یہ سفر واہ عجب شان کا تھا ۲
صنائع و بدائع کا بر محل و موزوں استعمال بھی پایا جاتا ہے چند مثالیں درج ذیل ہیں:

منعہ مجھیں تا م:

عالم کون میں یہاں کون آتا نہیں امکان کہ امکاں بھاتا
(مولود: ص: ۲)

منعہ مجھیں مشابہ:

واہ کیا کیا کیا حق نے ظاہر نور سے اس کے اسی کی خاطر
(ایضاً: ص: ۳)

منعہ مجھیں طرف:

ہوا دنیا میں وہ جوں چاند طلوع چاند بھی جس سے ہوا ماند طلوع
(ایضاً: ص: ۷)

عقل اس نقل سے بھی ہے بہکے بڑھتے ہر دن تھے برابر مہ کے
(ایضاً: ص: ۱۱)

جس نے نظارہ کیا مست ہوا سر تکبر کا جھکا پست ہوا
(ایضاً: ص: ۱۷)

منعہ مجھیں غلی:

عسرت ان کی گئی عسرت آئی یہ بھی ان پہ رضاعت لائی
(ایضاً: ص: ۱۰)

منعہ تشاد:

۔ مرگ ہر دم میں دکھاتے تھے اسے جوں بڑھتے تھے گھٹاتے تھے اسے
(ایضاً: ص: ۱۱)
شاہ رؤف احمد نے اس مولود میں رسول اللہ ﷺ کے نور کی تخلیق سے آپ کے وصال تک کا اجمالی خاکہ صاف سادہ اور رواں زبان میں پیش کیا ہے۔

ارکان اسلام:

جیسا کہ اس کتاب کے نام سے ظاہر ہے یہ کتاب اسلام کے پانچ بنیادی ارکان، توحید، نماز، روزہ، حج، زکوٰۃ کے بارے میں لکھی گئی ہے۔ ان ارکان میں سے نماز کا ذکر مفصل کیا گیا ہے جب کہ دیگر ارکان کا ذکر اختصار سے کیا گیا ہے۔ شاہ رؤف احمد نے یہ کتاب ایسے افراد کے لیے لکھی جو عربی، فارسی سے نا آشنا ہیں۔ وجہ تصنیف بیان کرتے ہوئے لکھتے ہیں کہ:
”بعض لوگ جو علم سے بہرہ نہیں رکھتے ہیں، عربی، فارسی اور ان کو سمجھنا مشکل ہے اور ان کے واسطے کتنے مسئلے ضروری لکھے۔“ ۲۲

انھوں نے یہ کتاب عام فہم زبان میں لکھی ہے اس زمانے کے اسلوب کا انداز پایا جاتا ہے لفظوں کی تقدیم و تاخیر بھی پائی جاتی ہے۔

تفسیر مجذوبی:

”تفسیر مجذوبی“ معروف بہ تفسیر رؤفی دو جلدوں پر مشتمل ہے۔ یہ اردو زبان کی پہلی مکمل تفسیر ہے جو یورپ سے آراستہ ہوئی۔ ۲۳ اسے لکھنے کا آغاز ۱۲۳۹ھ میں ہوا بعد ازاں مختلف عوارض کے باعث چند سال اس کا لکھنا معطل رہا بالآخر بھوپال شہر میں بروز بدھ بوقت صبح ۱۱ ذی القعدہ ۱۲۴۸ھ کو یہ تفسیر مکمل ہوئی۔ ۲۴ اس طرح ۹ سال کے عرصے میں یہ تفسیر مکمل ہوئی۔ اس کے آغاز کی تاریخ ”رَبِّ يَسِّرْ وَلَا تُعَسِّرْ“ اور تاریخ اتمام ”تَمَّ الْكِتَابُ بِعَوْنِ الْعَلِيمِ الْوَهَّابِ“ سے برآمد ہوتی ہے۔ نیز ہجری سال کے مطابق تاریخ ختم کتاب کے آغاز میں لکھے دس اشعار کے ابتدائی حروف سے ”صنعتِ توشیح“ سے برآمد ہوتی ہے ۲۵ وہ دس اشعار یہ ہیں:

۱۔ ثنا لکھ اس کی اے کلکِ دُر افشاں	پیہر پر اتارا جس نے قرآن
تو اس میں اگرچہ از بس نارسا ہے	ولے یہاں عجزِ اصل مدعا ہے
بہی سچ ہے کہ اپنا وہ خدا ہے	ثنا سے بھی جو برتر ہے، ورا ہے
گماں سے وہم سے ادراک سے دور	کہ ہے وہ پاک ذہنِ خاک سے دور
جو کچھ خوبی ہے سو ہے اس میں موجود	وہی ہے ایک گلِ عالم کا معبود
بسایا جس نے صحرائے عدم کو	بنایا جس نے ہے لوح و قلم کو
دکھائی نیستی سے ہم کو ہستی	بنائی سب بلندی اور پستی
شمار انعام کا اسکے کریں کیا	کئے احسان اس نے ہم پہ لکھ ہا

دیا فہم و ذکا پھر اس نے ہم کو دیا ذہن رسا پھر اُس نے ہم کو
 ہوا وابر، ارض و چرخ، کو کب ہمارے واسطے پیدا کئے سب ۲۶

شاہ رؤف احمد نے اس تفسیر کو لکھنے میں کتب تفاسیر، احادیث صحیحہ، کتب فقہ کے علاوہ صوفیائے کرام کی معتبر کتابوں سے مدد لی، بعض رموز و نکات خود بھی بیان کیے، تفسیر میں موجود منظوم کلام ان کا اپنا ہے۔ ۲۷ انھوں نے یہ تفسیر عام فہم زبان میں لکھی۔ قدیم انداز کے مطابق لفظوں کی تقدیم و تاخیر پائی جاتی ہے جس سے عبارت کی روانی متاثر ہوتی ہے لیکن یہ اس دور کا عام انداز تھا۔ عربی، فارسی کے علاوہ کہیں کہیں ہندی الفاظ بھی استعمال کیے گئے ہیں موقع و محل کے مطابق ضرب الامثال اور محاوروں کا استعمال بھی کیا گیا ہے چند مثالیں ملاحظہ ہوں:

جس کو بیا چاہے وہی سہاگن ہو۔ ۲۸

سانچ کو آج نہیں۔ ۲۹

آپ کو نصیحت اور کو نصیحت۔ ۳۰

تفسیر میں موقع و محل کی مناسبت سے مطالب کی توضیح کے لیے مصرع، فرد، قطعہ، مثنوی، نظم، غزل کی ہیئت میں اشعار دیئے ہیں۔ زیادہ تر اشعار بیت اور نظم کے عنوان سے دیئے گئے ہیں۔ سورہ توبہ کی آیت نمبر ۴ میں ”إِنَّ اللَّهَ يُحِبُّ الْمُتَّقِينَ“ کی تفسیر میں متقی کی چار نشانیوں کا ذکر کرتے ہوئے ان نشانیوں کو نظم میں اس طرح بیان کیا ہے:

متقی کی نشانیاں ہیں چار حفظ احکام شرع سے اے یار

دوسری جس قدر کہ تجھ سے ہو مال اسباب دے فقیروں کو

تیسری عہد توڑنے سے ڈر چوتھی موجود پر قناعت کر ۳۱

قرآنی آیات کے ترجمے میں کہیں کہیں زائد الفاظ کا استعمال کیا گیا ہے تاکہ قرآنی الفاظ و مطالب کی باسانی تفہیم ہو سکے۔ مثلاً:

وَكَانَ اللَّهُ سَمِيعًا بَصِيرًا

ترجمہ: ”اور ہے اللہ سننے والا گفتار کا دیکھنے والا کردار کا“ ۳۲

اس میں ”گفتار کا“ اور ”کردار کا“ زائد الفاظ ہیں۔

شاہ رؤف احمد نے تفسیر عام فہم زبان میں لکھی نمونہ عبارت درج ذیل ہے:

”وَوَجَلَّتْ حَبَالُ نَهْلِي“ ترجمہ: ”اور پایا تجھ کو خدا تیرے نے راہ بھولا پس راہ دکھائی تجھ کو“۔ یہ اشارہ

ہے طرف اس قصبے کے کہ حضرت ﷺ کو بچپن میں حلیمہ سعدیہ دودھ پلانے کے واسطے لے گئی تھیں جب بچہ

برس کے آپ ہوئے تو آپ کے دادا اور ماں کے پاس لائی تھیں جب قریب مکہ کے پہنچیں تو آپ گم گئے بہت

ڈھونڈا آپ کو نہ پایا۔ یہ خبر آپ کے دادا کو پہنچی وہ سوار ہو کر ڈھونڈنے کو نکلے حق تعالیٰ نے ان کو اسی درخت کے نیچے جہاں آپ بیٹھے تھے، پہنچا دیا۔ جب آپ شام کو میسرہ کو لے کر تجارت کو گئے تھے اور اونٹ آپ کا راہ سے پھر گیا تھا تو جبریل کو حق تعالیٰ نے بھیج کر راہ لگا دیا تھا یا راہ بھولا تھا ساتھ علم احکام کے تجھ کو راہ دکھائی تھا بقیہ سہمی میں مذکور ہے کہ پایا تجھ کو خیر محبت میں غرق پس مقام قرب میں پہنچایا۔“ ۳۳

اس تفسیر میں شاہ رؤف احمد نے بعض جگہ اپنا تخلص رافقا بھی لکھا ہے۔

۔ رافقا جب تلک ہے دم میں دم خط طاعت سے مت نکال قدم ۳۴

۲۔ شاہ احمد سعید:

شاہ احمد سعید بن شاہ ابوسعید کی ولادت ربیع الاول ۱۲۱۷ھ کو رام پور میں ہوئی۔ تاریخ ولادت ”مظہر یزداں“ ہے۔ مفتی شرف الدین اور مولوی سراج احمد سے ابتدائی کتابیں پڑھیں اکثر کتب تصوف شاہ غلام علی سے پڑھیں۔ علوم عقلیہ و نقلیہ، علم حدیث و تفسیر کی تحصیل فضل امام خیر آبادی، مولوی رشید الدین دہلوی، شاہ عبدالقادر، شاہ رفیع الدین اور شاہ عبدالعزیز سے کی۔ ۳۵ آپ کا وصال ربیع الاول ۱۲۷۷ھ کو مدینہ منورہ میں ہوا۔ ۳۶

شاہ احمد سعید، صاحب تصنیف تھے۔ آپ نے ۱۸۵۰ء کے قریب اردو میں ایک رسالہ ”سعید البیان فی مولد سید الانس والجان“ لکھا۔ ۳۷، ۶۵ صفحات پر مشتمل یہ رسالہ ۱۹۲۰ء میں دوسری بار شمس المطالع میرٹھ سے شائع ہوا۔ رسالے کے آغاز میں حمد و صلاۃ کے بعد قرآن پاک کی آیات مبارکہ، صحابہ کرام، تابعین و مفسرین کے تفسیری اقوال، احادیث مبارکہ اور تورات کے حوالوں سے رسول اللہ ﷺ کے فضائل و کمالات بیان کیے گئے ہیں۔ ۳۸ رسول اللہ ﷺ کے نور سے کائنات کی تخلیق، اس نور کی نسل در نسل منتقلی اور آپ کی ولادت سے اس دنیا سے پردہ فرمانے تک کے احوال کو اختصار سے بیان کیا ہے۔ اس کے علاوہ رسول اللہ ﷺ کا حلیہ مبارک، اخلاقی حمیدہ اور معجزات کو بھی بیان کیا ہے۔ شاہ سعید احمد نے یہ رسالہ سادہ، رواں اور عام فہم زبان میں لکھا ہے ایک اقتباس ملاحظہ ہو:

”جتنے جن اور شیاطین تھے آسمان کے جانے سے باز رہے اور ستارہ زمین سے ایسے دکھائی دیتے تھے کہ گویا زمین پر گرے۔ بالکل زمین حرم کی روشن ہوئی اور آگ اہل فارس کی کہ ہزار برس سے جلتی تھی کسریٰ اور اہل فارس مشک و عنبر اُس میں ڈال کر پوجتے تھے، بجھ گئی، جس دم حضرت ﷺ نے اُس گلزار ارواح سے اس چار باز ایشاح میں گزر فرمایا پہلے سجدہ کیا اور انگشت شہادت اٹھا کر فرمایا لا الہ الا اللہ فی رسول اللہ۔ عبدالمطلب نے اس مژدہ جان نثار کو سن کر بہت شادی کی۔“ ۳۹

مسجع و مفتی عبارت بھی پائی جاتی ہے دو اقتباس ملاحظہ ہوں:

”اس مہر سحر نبوت ماہ رسالت نے مطالع فلک سعادت سے نور شہود کا دکھایا اور قدم مہمنت لزوم برج حمل سے باہر لا کر نو ظہور اپنے سے زمین و زمان کو شرف فرمایا۔“ ۴۰

”مرحبا کہ ایسا آفتاب خوش نما مطلع غیب سے طلوع ہوا اور جبذا کہ ایسا مانتاب جہاں تاب افق غیب سے شیوع

ہوا۔ ظلمت کفر کی ساتھ نور اسلام کے مبدل ہوئی اور کدورت دل کی ساتھ شعلہ عرفان کے مشتعل ہوئی۔ ۴۱

اس رسالے کا اسلوب قدیم انداز کا حامل ہے فعل اور حروف جار کی تقدیم پائی جاتی ہے۔ اس رسالے کی اہم خوبی سادہ زبان، اختصار و جامعیت اور مستند و معتبر حالات و واقعات کا بیان ہے۔ موقع و محل کی مناسبت سے عربی، فارسی اور اردو اشعار بھی دیئے گئے ہیں اکثر اشعار شاہ رؤف احمد رافت کے ہیں۔

۳۔ شاہ مہاشی:

شاہ عبدالغنی بن شاہ ابوسعید ۲۵ شعبان ۱۲۳۵ھ کو دہلی میں پیدا ہوئے۔ ۴۲ شاہ مخصوص اللہ نیز شاہ محمد اسحاق دہلوی سے علم حدیث حاصل کیا۔ ۴۳ شیخ محمد عبدالنصاری سندھی مدنی سے سند علم حدیث حاصل کی اس کے علاوہ شیخ ابوزہد اسماعیل بن ادیس رومی ثم المدنی سے اجازت حاصل کی۔ ۴۴ ۱۸۵۷ء کی جنگ آزادی کے بعد ہجرت کر کے مدینہ منورہ میں سکونت اختیار کی جہاں ۷ محرم الحرام ۱۲۹۴ھ کو وصال ہوا۔ ۴۵

شاہ عبدالغنی شعر و شاعری سے شغف رکھتے تھے۔ تخلص یعنی تھا۔ مولانا امداد صابری نے ان کی ایک غزل نقل کی ہے جس میں استادانہ چنگی پائی جاتی ہے۔ ۴۶

اُگا ہے گلشن لا بُدہا موں	رواں ہے چشم سے یاقوتِ گلگوں
مٹا دے دل سے اپنے نقشِ مادوں	اگر چاہے تو راحت دو جہاں کی
کہاں ممکن، کہاں وہ ذاتِ بیپہوں	کجا صوفی، وصالِ یارِ ہیہات
فراقِ یار میں دل ہووے پُرخوں	یہی ہے خیر، حق میں تیرے عارف
زمیں کے گرد، کیوں پھرتا یہ گردوں	ظہور احمدی گر یاں نہ ہوتا
ترے کوچے میں ہو جاؤں جو مدفوں	کوئی حسرت رہے دل میں نہ باقی
دھسو پھر کیوں زمیں میں مثلِ قاروں	قناعت گر کرو تم اے عزیز و
کہ حیراں ہیں یہاں موسیٰ دہاروں	غنی ~ تو عشق کا ہرگز نہ دم بھر

(حجاز مقدس کے اردو شاعر: ص: ۳۲۴)

۴۔ شاہ عبدالرشید:

شاہ عبدالرشید بن شاہ احمد سعید کی ولادت جمادی الآخر ۱۷۳۷ء کو لکھنؤ میں ہوئی۔ ۴۷ فقہ و اصول اور حدیث و تفسیر اور تصوف کی اکثر کتابیں اپنے والد سے پڑھیں۔ کتب حدیث مولوی مخصوص اللہ اور شاہ محمد اسحاق سے پڑھ کر شاہ ولی اللہ کی تمام مرویات کی سند اجازت حاصل کی۔ ۱۲۵۶ھ میں حرمین شریفین گئے جہاں شیخ عبداللہ سراج شیخ العلماء مکہ سے حدیث کی اجازت حاصل کی۔ ۴۸

۱۸۵۷ء کی جنگِ آزادی کے بعد والد کے ہمراہ عربستان ہجرت کر گئے، مدینہ منورہ میں سکونت اختیار کی جہاں ان کا وصال ۱۶ ذی الحجہ ۱۲۸۷ھ کو ہوا۔ ۴۹

شاہ عبدالرشید اردو میں شاعری کرتے تھے۔ آپ کا تخلص رشید تھا۔ نمونہ کلام درج ذیل ہے:

قص بسمل دیکھنے کا ہو گیا شاید خیال
جلوہ فرما وہ جو مقتل میں بہ تیغ تیز ہے
غرق بحرِ رحمتِ یزداں ہے بے شک وہ مدام
شکلِ شبنم خوف سے جو چشمِ گوہر ریز ہے
آرہے ہیں برہنہ شمشیر وہ مقتل میں آج
دیکھیے پیانہ کس کی عمر کا لبریز ہے

فتدو نبات سامنے میرے کریں نہ بات
ہے نخلِ یثربی کے رطب کا مزا پسند
جیتے ہی جی وہ داخلِ جنت ہوا رشید
بہر قیام جس نے مدینہ کیا پسند
(حجاز مقدس کے اردو شاعر: ص: ۲۳۹)

۵۔ شاہ محمد عمر:

شاہ محمد عمر بن شاہ احمد سعید کی ولادت ۱۲۴۴ھ کو دہلی میں ہوئی۔ ابتدائی کتابیں مولوی حبیب اللہ سے پڑھیں۔ شاہ عبدالغنی سے علمِ حدیث حاصل کیا۔ اکثر علومِ دینیہ اور کتبِ تصوف شاہ احمد سعید سے پڑھیں۔ ۱۸۵۷ء کے بعد والد کے ہمراہ مکہ معظمہ ہجرت کر گئے۔ نواب کلب علی خان کے اصرار پر ان کے صاحب زادے کا نکاح پڑھانے کے لیے رام پور آئے جہاں ۲ محرم الحرام ۱۲۹۸ھ کو آپ کا وصال ہوا۔ ۵۰

شاہ محمد عمر فارسی اور اردو میں شاعری کرتے تھے، تخلص عمر تھا۔ کسی سے تلمذ کا اتفاق نہیں ہوا۔ ۱۵۰ امیر مینائی نے تذکرہ ”انتخابِ یادگار“ میں شاہ محمد عمر کے ۷۰ اردو اشعار اور ۵۰ فارسی اشعار دیئے ہیں۔ شاہ محمد معصوم مجددی شاہ محمد عمر کے بارے میں لکھتے ہیں:

”نرم کلام، شیریں گفتار جو سنتا شیفہ ہوتا، موزونی طبع وجودتِ فکر بدرجہ غایت آپ کو حاصل تھی۔“ ۵۲

شاہ محمد عمر کے دستیاب اشعار سے ظاہر ہوتا ہے کہ ان کی زبان بالکل سادہ عام فہم ہے۔ اکثر اشعار میں سہلِ منتع کی خوبی پائی جاتی ہے۔ چند اشعار بطور نمونہ درج ذیل ہیں:

بات جب نامِ خدا کرتے ہیں
پھول ہونٹوں سے جھڑا کرتے ہیں
لپ اعجاز جو وا کرتے ہیں
زندہ مخلوقِ خدا کرتے ہیں
بن گیا ہے دلِ عالمِ مسکن
آپ کعبہ میں رہا کرتے ہیں
لو دلوں کی خبر اے شعلہ رُخو
گھر تمھارے ہی جلا کرتے ہیں

جبتو کی انھیں حاجت کیا ہے جو تصور میں رہا کرتے ہیں
جو میں کرتا ہوں، برا کرتا ہوں جو وہ کرتے ہیں بھلا کرتے ہیں
کیا عجب صفحہ دل بھر جائے نام دل دار لکھا کرتے ہیں
لو مبارک ہو عمر میرے سعید آپ کے حق میں دعا کرتے ہیں

ہم نے اس محفل میں آکر کیا کیا مفت اپنے آپ کو رسوا کیا
ہوپچی مے نوشی، ہدم چل دیئے تُو تو غافل رات بھر سویا کیا
دیکھ کر گلچیں کو سوچھی گل کو حیف کیوں مجھے بارنگ و بو پیدا کیا
عمر بھر باز مچہ اطفال میں ساگ رنگارنگ کے دیکھا کیا
ہم نوالہ، ہم پیالہ ہیں کہاں ساتھ جن کے مدتوں کھایا کیا
ٹل گیا وقت ان کے آنے کا تو دل ہائے کس کس طرح سے تڑپا کیا

(حجاز مقدس کے اردو شاعر: ص: ۳۱۶)

۶- حبیب النبی:

مولوی حبیب النبی بن مولوی ضیاء النبی ۱۲۰۸ھ میں رام پور میں پیدا ہوئے۔ مولوی جمال اور مفتی شرف الدین سے کتبِ درسیہ پڑھیں۔ تفسیر وحدیث کی سند مولوی نورالاسلام سے لی۔ ۵۵ھ مدرسہ عالیہ کلکتہ سے بھی سند حاصل کی اور اسی مدرسے میں تدریسی فرائض انجام دیئے۔ درس و تدریس کے ساتھ تصنیف و تالیف بھی مشغلہ تھا۔ آپ کا وصال ۲ رجب ۱۲۶۱ھ کو کلکتہ میں ہوا۔ ۵۳ھ حبیب النبی نے اردو میں دو کتابیں لکھیں:

(۱) شرح قصیدہ طحاویہ (۲) تحفۂ احمدی یارقت افزا ۵۴ھ

تحفۂ احمدی میں رسول اللہ ﷺ، حضرت علی رضی اللہ عنہ، حضرت فاطمہ الزہراء رضی اللہ عنہا، حضرات حسنین اور شہدائے کربلا کے حالات بیان کیے ہیں۔ ۵۵ھ

حبیب النبی اردو میں شاعری بھی کرتے تھے، رقت تخلص تھا۔ صاحب دیوان تھے مگر دیوان تلف ہو گیا۔ ۵۶ھ کلام اس زمانے کے عام مذاق کے مطابق عاشقانہ رنگ میں ہے۔ ۷۷ھ نمونہ کلام درج ذیل ہے۔

خامشی غنچے کی ہے تعلیمِ بلبل کے لیے یعنی چپ رہنا ہے بہتر بے اثر فریاد سے

(شمیم سخن جلد اول، ص: ۱۲۹)

مثلِ حباب کھولتے ہی آنکھ تھی فنا ہم کو دمِ نخست دمِ واپس ہوا

(نخائنہ جاوید جلد سوم، ص: ۴۹۳)

۱۔ دوسرے کا سوگ کیجیے ایک کا غم ہو چکا
اب جگر کو رویئے دل کا تو ماتم ہو چکا
ہم تو گل کھا موئے اور وہاں غیروں کو
جاتے ہیں اب تلک اپنے اوی معمول پہ پھول
اپنی تربت پہ نہیں مارتا پتھر کوئی
چڑھتے ہوں گے کسی اللہ کے مقبول پہ پھول
(نخن شعرا: ص: ۱۹۰)

۷۔ رشید النبی:

رشید النبی بن حبیب النبی کی ولادت رام پور میں ہوئی۔ نام ور علمائے رام پور سے علوم متداولہ کی تحصیل کی، مدرسہ عالیہ کلکتہ میں مدرس رہے۔ ”ہوگی“ کے مفتی بھی تھے۔ آپ کا وصال عالم شباب میں ۱۲۷۴ھ میں ہوا۔ ۵۸ رشید النبی اردو، عربی اور فارسی میں شاعری کرتے تھے، وحشت تخلص تھا۔ اکرام احمد ضیغم کے شاگرد تھے۔ عبدالغفور نساخ رشید النبی کے شاگرد تھے۔ ۵۹ رشید النبی وحشت کے چند اردو اشعار درج ذیل ہیں:

۱۔ لطف و اشفاق و عنایات و کرم تو اک طرف
ان دنوں وہ مائل جو رو جفا ہوتا نہیں

مشتاق سمجھ کر مجھے پردے میں ستم کے
باتیں سر محفل وہ سنا جاتے ہیں کیسے
۱۔ شمع کا سر کاٹتے ہیں بزم میں گلگیر سے
(نخائنہ جاوید، جلد ششم، ص: ۳۶۵)

آفتیں کیا کیا نہیں لاتی زباں بالائے سر

۱۔ بار اس بزم میں وہ پاتے ہیں جو مرتے ہیں
زندگی میں کوئی ممکن ہے گزر حور کے پاس

پاس ناموس نہیں ہے دل وحشی کو کبھی
یہ نگیں وہ ہے کہ جس کو نہیں کچھ نام سے کام

سبزہ پیدا ہے تو اب بزم میں جادیتے ہیں
باغ سبز اپنا بلا کر وہ دکھادیتے ہیں
سینہ ہے آماجگاہ ناوکِ مژگان یار
کون سا دل زخمی تیر قضا ہوتا نہیں
تیوریاں گل کی عوض آکر چڑھا جاتے ہیں وہ
غنچہ دل کنج مرقد میں بھی وا ہوتا نہیں

حیران ہیں اگر آپ تو آئینے میں دیکھیں
پھندے میں کسی زلف کے آجاتے ہیں کیسے

وہ سبزہ خطِ عالمِ وحشت میں دکھا کر
طوطے مرے ہاتھوں کے اڑا جاتے ہیں کیسے

خون تھوکتا ہوں الفیتِ ابروئے یار میں
لکھ اے طبیبِ میری دوا میں ہرن کی شاخ
پہونچی نہیں ہے آہِ شرِ ربارِ تا فلک
پھوٹی ہے جوشِ اشک سے چرخِ کہن کی شاخ

غرقِ سونے میں ہے یاسونے میں مستغرق ہے وہ
خواب و بیداری میں غافل کا وطن سونے میں ہے
(تخن شعرا: ص: ۵۴۵-۵۴۷)

۸۔ حمید النبی:

حمید النبی بن حبیب النبی رام پور میں پیدا ہوئے۔ اپنے بڑے بھائی مولوی رشید النبی سے کسبِ کمال کیا۔ ۱۲۸۰ھ کو رام پور میں انتقال ہوا۔ ۶۰ حمید النبی اردو اور فارسی میں شاعری کرتے تھے، ”مجرّح“، تخلص تھا۔ ۶۱ نمونہ کلام درج ذیل ہے:

تلاوار سے خوں کا مرے دھبہ نہیں جاتا
یہ لالِ نشیمن سے اڑایا نہیں جاتا
ہے آتشِ یاقوت سے جو پیاس بجھانی
یاں بوسہ لب کا کبھی لپکا نہیں جاتا

چالِ بجلی کی نہ گورِ شہدا پر چلیے
کشتہٴ ناز ہر اک قبر میں مضطر ہوگا
وادیِ شوق میں بتلاؤں گا میں خضر کو راہ
دل مرا منزلِ مقصود کا رہبر ہوگا
چرخِ چڑھنے سے نہیں داغِ غلامی مٹتا
ماہ کس منہ سے ترے چہرے کے ہمسر ہوگا
(تخن شعرا: ص: ۴۱۳)

نورِ افزائے چمن جب وہ رخِ روشن ہوا
پتا پتارِ شکِ نخلِ وادیِ ایمن ہوا
نالہٴ آتشِ فشاں لایا لبِ بامِ آپ کو
برقِ خرمن سے چراغِ زندگی روشن ہوا
(انتخابِ یادگار: ص: ۳۳۶)

منکرِ روزِ قیامت ترے کوچے میں تو آئیں
روز ہوتا ہے پیا محشر تری رفتار سے

ٹیکا ہو تیرے ماتھے پہ عکسِ مہ تاباں
بے پردہ شبِ مہ میں اگر تو نکل آئے
ہر موجِ بنے مارِ سیہِ زہرِ الم سے
دریا سے جو تم زلفِ سنوارے نکل آئے

پانی ہو نہ کیوں کر کرہ آب میں پانی
دل صاف جو ہیں ان میں کدورت نہیں ہوتی
بھر آئے جو اس دیدہ بے خواب میں پانی
ممکن نہیں مخلوط ہو سیماب میں پانی
(سخن شعرا: ص: ۴۱۲)

۹- حبیب احمد:

حبیب احمد بن شاہ رؤف احمد رافت کی ولادت رام پور میں ہوئی۔ عالم کامل تھے اور زہد و ریاضت میں فرد تھے۔ ۶۲ چالیس برس کی عمر میں ۱۲۶۲ھ میں وصال ہوا۔ ۶۳ اس اعتبار سے ان کی ولادت ۱۲۲۱ھ-۱۲۲۲ھ میں ہوئی ہوگی۔
حبیب احمد شعر و شاعری کا ذوق رکھتے تھے اردو، عربی اور فارسی میں شاعری کرتے تھے۔ امیر مینائی نے ان کا تخلص حبیب اور نساخ نے رویت لکھا ہے۔ ۶۴ فن شعر میں اپنے والد سے تلمذ تھا۔ ۶۵ عروض و قوافی میں کمال تھا بقول نساخ شعر ان کے شیریں و نمکین ہوتے ہیں۔ ۶۶ نواب شاہ جہاں بیگم والیہ بھوپال کے استاد تھے۔ ۶۷ نمونہ کلام درج ذیل ہے:

سحر کہتے ہیں جس کو چاک ہے اپنے گریباں کا
تصور یہ بندھا ہے مجھ کو، اس رشکِ گلستاں کا
جسے کہتے ہیں بجلی، لمعہ ہے اک آہ سوزاں کا
نظر آتا ہے دنیا ہی میں عالم باغِ رضواں کا
کہ میں کشتہ ہوں اے یارو کسی کے نازِ پنہاں کا
مزار ایسی جگہ کی جو نہ ظاہر تا کسی پر ہو

(سخن شعرا: ص: ۱۹۷)

گاہ گر یہ، گاہ نالہ، گاہ شورش، گہ طیش
آپ کے غم میں یہ ہے حالت ہماری ان دنوں
(انتخاب یادگار: ص: ۱۱۴)

۱۰- محمد مصباح:

محمد مصباح بن عبدالمغنی ۱۲۷۲ھ میں دہلی میں پیدا ہوئے۔ شاہ عبدالغنی، شاہ محمد مظہر اور شاہ محمد معصوم سے کتبِ دینیہ کی تحصیل کی۔ ۶۸ ۱۸۵۷ء کی جنگِ آزادی کے دوران اہل خانہ کے ہم راہ ہجرت کر کے مدینہ منورہ چلے گئے۔ جب شریف مکہ نے ترکی حکومت سے جنگ شروع کی تو انھیں ترکی حکومت نے اپنے اہتمام میں حمص بھیجا جہاں ان کا وصال ۱۳۳۷ھ میں ہوا۔ ۶۹ محمد مصباح اردو میں شاعری کرتے تھے۔ تخلص ”مصباح“ ہے۔ امیر مینائی کے شاگرد تھے۔ ۷۰ بقول امداد صابری ”ان کے کلام میں فصاحت و بلاغت ہے۔ اچے چند اشعار بطور نمونہ درج ذیل ہیں:

کوئی مجھ سا ہدف تیر نظر ہو تو سہی
ابھی گھر جانے کی فرمائیے جلدی کیا ہے
اس دلیری سے بھلا سینہ سپر ہو تو سہی
شب بسر ہو تو سہی وقتِ سحر ہو تو سہی
مرے پہلو میں بھی اک رشکِ قمر ہو تو سہی
جانب ملک عدم عزم سفر ہو تو سہی
کارواں نالہ و فریاد کا ہوگا ہمراہ

(یادگارِ ضیغم، ص: ۳۱۳)

کیا رتبہ ہے، کیا حسن ہے، کیا شانِ محمد
سب میرے مددگار ہیں یارانِ محمد
پیارے ہیں بہت خارِ مغیلاں محمد

(حجاز مقدس کے اردو شاعر: ص: ۳۵۸)

بھگتا ہوں مجھے رستہ بتادو یا رسول اللہ
انھیں اپنی عنایت سے بنادو یا رسول اللہ
کنارے سے مری کشتی لگادو یا رسول اللہ

۱۔ ہے کشورِ کونین بھی قربانِ محمد
دشمن ہو اگر سارا جہاں بھی تو نہیں ڈر
سوطرح کے ہوں پھول جہاں میں ہمیں ان سے

۲۔ رہ مقصود کا پورا پتہ دو یا رسول اللہ
مرے سب کام ہیں گڑے ہوئے، میری برائی ہے
نہ ہو جائے کہیں یہ غرق دریاے معاصی میں

آپ کو ہے لطف لائق رحمِ شایاں یا رسول
روئے روشن ہے تمھارا مثلِ قرآن یا رسول
تنگ مجھ کو کر رہا ہے دورِ دوراں یا رسول

(ایضاً: ص: ۳۵۹)

باعثِ پیدائشِ کون و مکاں یہ ہی تو ہیں
عزّ و شائ، عز و شائ، فخرِ زماں یہ ہی تو ہیں
جو گئے تھے ایک دم میں لامکاں یہ ہی تو ہیں
وہ شہِ عالی نسب عرشِ آستاں یہ ہی تو ہیں
وہ شہنشاہِ زمین و آسماں یہ ہی تو ہیں
جن سے روشن ہے زمین و آسماں یہ ہی تو ہیں
جن پہ عاشق ہے خدا، وہ دل ستاں یہ ہی تو ہیں

(ایضاً: ص: ۳۶۰)

سر اٹھا سکتا نہیں، ہے شرمِ عصیاں یا رسول
کیوں نہ ریش پاک کو تفسیرِ بیضاوی کہوں
ہو نظر لطف و کرم کی میرے حالِ زار پر

۱۔ جانِ عالم، جانِ جاں، جانِ جہاں یہ ہی تو ہیں
جانِ آدم، شانِ آدم، مظہرِ جو دو کرم
یہ وہی ہیں جن کی جولاں گاہ ہے عرشِ عظیم
ناز کرتی ہے زمیں جن کے سبب سے چرخ پر
سورتِ اِنَّا فَتَحْنَا اَتْرٰی جن کی شان میں
جن کے پر تو سے منور شمعِ ماہ و مہر ہے
کیا بیاں تجھ سے کروں مصباحِ ان کے وصف میں

۱۱۔ شاہِ محمد معصوم:

شاہِ محمد معصوم بن شاہ عبدالرشید کی ولادت ۱۰ شعبان ۱۲۶۳ھ کو دہلی میں ہوئی۔ فقہ و اصول کی بعض کتابیں اپنے چچا شاہ محمد مظہر اور شاہ عبدالغنی سے پڑھیں۔ سندِ حدیث بھی ان سے لی۔ اس کے علاوہ شیخ صدیق کمال کی سے بھی حدیث کی سند حاصل کی۔ ۲۷۷
جنگِ آزادی کے بعد مدینہ منورہ ہجرت کر گئے۔ ۱۲۹۱ھ میں نواب کلب علی خان کی استدعا پر ہندوستان آئے جہاں طویل عرصہ قیام

کے بعد ۱۳۲۳ھ میں دوبارہ مدینہ گئے۔ آپ کا وصال ۱۰ شعبان ۱۳۴۱ھ کو مکہ مکرمہ میں ہوا۔ جنت المعلیٰ میں آسودہ خاک ہوئے۔ ۳۷۷
شاہ محمد معصوم کو شعر و شاعری سے شغف تھا۔ اردو، عربی اور فارسی میں شاعری کرتے تھے اور معصوم مخلص تھا۔ رام پور کے
مشاعروں میں کلام پڑھا۔ مکہ معظمہ اور مدینہ منورہ کے مشاعروں میں بھی شرکت کی۔ ۳۷۷ آپ نے عربی، فارسی اور اردو میں کتابیں
بھی تصنیف کیں۔ اردو تصانیف کے نام یہ ہیں:

قلمی کتاب: ۱۔ ترجمہ قرآن شریف مع فوائد، سات پارے

مطبوعہ کتابیں: ۲۔ سعید البیان ۳۔ کشف الغطاء عن اہل الخطاء

۴۔ ذکر السعیدین فی سیرۃ الوالدین ۵۔ سیر المقدسین

۶۔ سبع اسرار ۷۔ احسن الکلام فی اثبات المولد والقیام

۸۔ افصح البیان فی کشف مکائد الشیطان ۹۔ انتخاب معصوم (فارسی، اردو کلام)

ذکر السعیدین فی سیرۃ الوالدین:

۱۲۸ صفحات پر مشتمل یہ کتاب ۱۳۰۸ھ میں مطبع مظہر النور سے شائع ہوئی۔ اس میں شاہ محمد معصوم نے اپنے دادا شاہ احمد سعید
کے علاوہ اپنے والد شاہ عبدالرشید نیز شاہ عبدالغنی، شاہ محمد عمر اور شاہ محمد مظہر وغیرہ کا بھی ذکر کیا ہے۔ یہ کتاب دو ابواب پر مشتمل ہے۔
باب اول شاہ احمد سعید مجتہد دی کے احوال پر مشتمل ہے اس میں سات فصلیں ہیں۔ اس باب میں شاہ احمد سعید کے برادران شاہ عبدالغنی،
شاہ عبدالغنی، صاحبزادگان شاہ محمد عمر، شاہ محمد مظہر نیز ان کے بھتیجوں اور پوتوں، اس کے علاوہ شاہ احمد سعید کے ۵۸ خلفاء و اصحاب کا بھی
ذکر کیا گیا ہے جو ہندوستان، افغانستان، حرمین شریفین اور دیگر بلاد سے تعلق رکھتے تھے۔ باب اول کی چھٹی فصل میں جنگ آزادی کے
دوران دہلی کے حالات اور لوگوں کی بے سروسامانی نہایت جامعیت سے بیان کی گئی ہے۔ اس فصل سے یہ بھی واضح ہوتا ہے کہ
جنگ آزادی کے دوران شاہ احمد سعید اپنے فرزندوں اور مریدین کے ہمراہ بہادر شاہ ظفر کے پاس تشریف لے گئے اور اسے کتاب اللہ
اور سنت رسول کے مطابق امور کی فہمائش اور نصائح کیں۔ ۵۷ باب دوم میں خلف اکبر مسند نشین شاہ عبدالرشید کا احوال بیان کیا ہے۔
یہ باب بھی سات فصلوں پر مشتمل ہے۔ خاتمے میں شاہ محمد معصوم نے اپنی ولادت، تعلیم، بیعت، اولاد، خلفاء و اصحاب کا اختصار سے
ذکر کیا ہے۔ ۶۷ ختمہ میں اپنے اشعار نعت نبوی، ایک فارسی غزل، ایک اردو قطعہ و مثنوی اور سولہ اردو غزلیں شامل کی ہیں۔ ۷۷
اس کے علاوہ مختلف اصحاب کی تقاریر اور قطعات تاریخ بھی دیئے گئے ہیں۔ ۸۷

مصنف نے بعض فارسی کتب کی عبارتوں کا ترجمہ بھی کتاب میں درج کیا ہے اور حاشیہ میں اس کی وضاحت بھی کی ہے اور
متن میں جہاں ترجمہ ختم ہوا اس کی بھی نشان دہی کر دی ہے تاکہ امتیاز باقی رہے۔ شاہ محمد معصوم کی تحریر میں عالمانہ شان پائی جاتی ہے۔
ایک اقتباس بطور نمونہ درج ذیل ہے:

”جب آپ کے والد ماجد کا عزم بالجزم حرمین شریفین کا ہوا آپ کو اپنی اور اپنے پیرومرشد کی جائے قائم مقام کیا،

تولیت نظم و نسق خانقاہ شریف و کتب خانہ وغیرہ کی آپ کو دی چنانچہ اسی سال میں کہ ۱۲۳۹ھ بارہ سوانحیاس: ہجری تھی اور عمر شریف تینتیس برس کی آپ نے مسند نقشبندیہ مجددیہ پر جلوس فرمایا۔ بکمال استقامت ظاہر و باطن زیب دہ مسند ارشاد آباء کرام و مشائخ عظام ہوئے۔ خلائی اطراف و جوانب ربع مسکون نے ہندوستان و خراسان و بلخ و بخارا وغیرہ سے بہر استفادہ علوم ظاہری و باطنی آپ کی طرف رجوع کی۔ بعد وفات اپنے پیرومرشد کی یعنی زمانہ حیات اپنے والد ماجد میں اکثر اشتغال درس و تدریس فرماتے تھے، بعد جلوس بر مسند ارشاد افادہ علوم ظاہری و افاضہ نسبت باطنی منحصر آپ کی ذات والا صفات پر ہوا۔“ ۹۷

شاہ محمد معصوم کی تحریر میں اس دور کے عام انداز کے مطابق اضافت در اضافت اور صفت در صفت کا استعمال بہ کثرت ہے نیز فارسی تراکیب و ثقیل الفاظ کا استعمال بھی پایا جاتا ہے ایک مثال ملاحظہ ہو:

”سب سے بڑی کرامت دوستان خدا کی نزدیک محبت خدا و اتباع سنت حضرت محمد مصطفیٰ ﷺ و تصفیہ قلوب مریدین و تزکیہ نفوس طالبین اور زندہ کرنا دلہائے مردہ کا، دور کرنا اون سے گرفتاری ماسوا، ہدایت خلق الہی، حصول مرتبہ دوام حضور و آگاہی، حل مشکلات قضائے حاجات ہے، یہ سب اوصاف آپ کی ذات جامع کمالات میں از قسم بدیہیات موجود تھے۔“ ۸۰

یہ کتاب شاہ احمد سعید، شاہ عبدالرشید نیز ان کے برادران و فرزندان، اصحاب و خلفاء کے حوالے سے مستند اور بنیادی ماخذ ہے، کیوں کہ شاہ محمد معصوم شاہ احمد سعید کے پوتے اور شاہ عبدالرشید کے فرزند تھے، اس کتاب میں ان دونوں حضرات کی جو کرامات و مکاشفات تحریر کیے گئے ہیں ان میں سے بعض کے وہ خود شاہد ہیں۔ مستند معلومات کی بناء پر یہ کتاب انتہائی اہمیت کی حامل ہے۔

انتخاب معصوم:

شاہ محمد معصوم کا ۸۴ صفحات پر مشتمل فارسی وارد و کلام مطبع فیض الکریم، حیدر آباد دکن سے ۱۳۱۲ھ / ۱۸۹۷ء میں ”انتخاب معصوم“ کے تاریخی نام سے شائع ہوا۔ ”انتخاب معصوم“ سے اس کا سن ترتیب ۱۳۰۰ھ برآمد ہوتا ہے۔ یہ دیوان دو حصوں پر مشتمل ہے حصہ اول صفحہ ۷ تا ۲۲ فارسی کلام اور حصہ دوم صفحہ ۲۲ تا ۸۴ اردو کلام پر مشتمل ہے۔ شاہ محمد معصوم مرزا مظہر جان جاناں کے شعلہ ہائے آتش عشق کے سوختہ تھے۔ انھوں نے شاعری میں کسی کی بھی شاگردی اختیار نہیں کی۔ کسی سے بھی پڑھے لکھے بغیر اپنے شوق سے کم البتہ احباب کی خواہش پر زیادہ آغاز جوانی سے ہی کبھی کبھار درد آ میز آہیں اور محبت خیز فریادیں فارسی زبان میں قلم بند کیں۔ ۸۱ بقول شاہ محمد معصوم:

”اگر چہ از درجہ شاعری و از مرتبہ سخنوری دون است لیکن چونکہ از مضامین عشق و محبت و درد و فرقت مملو شون۔“ ۸۲

ان کے ایک دوست نے حروف ردیف کی قلت کے باوجود تمام غزلوں کو یک جا کر کے ۱۳۰۰ھ میں دیوان ترتیب دیا۔ ۸۳ فارسی کلام ۲۳ غزلیات، ۲ مخمس بر غزل مرزا مظہر جان جاناں، ۱ مخمس بر غزل شاہ محمد عمر مجددی اور ۲ مخمس بر غزل امیر خسرو پر مشتمل ہے۔ اردو کلام ۸۵ غزلیات پر مشتمل ہے اس کے علاوہ ایک مخمس بر غزل شاہ محمد عمر مجددی اور ایک مثنوی در نعت شریف بھی ہے۔ اردو کلام میں

ش، ص، ض، ط، ظ، ع، غ، ف، ق، م کے حروف ردیف نہیں ہیں۔

شاہ محمد معصوم نے عشق رسول، شوق زیارتِ روضہ رسول ﷺ، مکہ و مدینہ سے دوری و ہجر کی کیفیات کو بیان کیا ہے۔
مجدد الف ثانی کی مدح میں بھی دو غزلیں کہی ہیں۔ اس کے علاوہ عشق کے سوز و گداز، ہجر و دوری کی کیفیت، وصل کی آرزو، محبوب کے حسن و جمال کے ساتھ ساتھ اس کے جو و جفا، بے پروائی کو بھی بیان کیا ہے۔ ہجر و فراق کی کیفیات کے ساتھ ساتھ عشق کی بے قراری کا بھی والہانہ اظہار موجود ہے۔ صنائع و بدائع کے عمدہ و بر محل استعمال سے اشعار کے حسن میں اضافہ ہوا ہے۔ جہاں تک ان کی زبان کا تعلق ہے تو شاہ محمد معصوم نے نہایت سادہ و عام فہم زبان استعمال کی ہے کہیں کہیں سہلِ ممتنع کی خوبی بھی پائی جاتی ہے۔ ان کے چند اشعار بطور نمونہ درج ذیل ہیں:

بے صبر و بے تحمل و بے اختیار دل
سنتے ہی نام اس کا ہوا بے قرار دل
وہ آنکھ پھوٹ جائے کہ جو نہ اشک بار
صد ہائے دیئے ہیں اس کو جو انداز دلبری
قسمت میں تھا مرے یہی پروردگار دل
ہوتا تھا پارساؤں میں تیرا شمار دل
جل جائے اے خدا جو نہ ہو داغ دار دل
مجھ کو بھی دینے تھے تجھے یارب ہزار دل

(ایضاً: ص: ۳۹)

جہاں نقشِ پائے صنم دیکھتے ہیں
جگر اپنا داغوں سے رشکِ چمن ہے
ترے عارضِ رشکِ مہ کے مقابل
ترا چھینا ہم سے تو بے فائدہ ہے
ہزاروں سروں کو قلم دیکھتے ہیں
ہمیشہ بہارِ ارم دیکھتے ہیں
مہ چار دہ کو بھی کم دیکھتے ہیں
کہ دل میں تو صورتِ رقم دیکھتے ہیں

(ایضاً: ص: ۴۰)

یارب بہ سوئے وادیِ یثرب سفر کروں
گر کچھ ہجومِ شوق میں میں گریہ سر کروں
دل میرا اشتیاقِ مدینہ سے ہے پتان
ہو جائے رشکِ ماہِ مرا جسمِ عنصری
خاکِ درِ رسول کو کھل البصر کروں
عالم کو آہ و نالہ سے زیر و زبر کروں
کیوں کر زمینِ ہند میں حضرت بسر کروں
دل میں خیال روئے متور اگر کروں

(ایضاً: ص: ۴۵)

چشمِ میری پر آب ہے تجھ بن
دل کو ہر دم عذاب ہے تجھ بن
زلفِ اپنی ذرا دکھا دے مجھے
دل و سینہ کباب ہے تجھ بن
جان کو اضطراب ہے تجھ بن
دل کو اب پیچ و تاب ہے تجھ بن

تیری فرقت میں دل ہوا پر خون
 ایک نالہ سے ہل گیا عالم
 صدے دوری کے کیا کہوں اے جان
 اب تو مرنا ہے مجھ کو عین ثواب
 تو جو آئے تو میں رہوں زندہ
 خون دل اب شراب ہے تجھ بن
 دیکھ کیا اضطراب ہے تجھ بن
 غمِ الم بے حساب ہے تجھ بن
 اور جینا عذاب ہے تجھ بن
 زندگی سے جواب ہے تجھ بن
 (ایضاً: ص: ۴۶)

شاہ محمد معصوم نے ۵۷ غزلوں کے مقطعوں میں اپنے والد شاہ عبدالرشید کا ذکر کیا ہے چند مثالیں ملاحظہ ہوں:
 پہنچاؤ رشید دو جہاں تادرِ مقصود
 مشتاق ہے معصوم بھی اب فیضِ الم کا
 (ایضاً: ص: ۲۴)

رشید حق کا ظلِ عاطفت معصوم سر پر ہے
 دمِ آخر نہیں ہے خوف مجھ کو مکرِ شیطان کا
 (ایضاً: ص: ۲۵)

معصوم جو نہ دیکھا تھا مجھ کو دکھادیا
 کی حضرت رشید نے ایسی نگاہِ لطف
 (ایضاً: ص: ۲۶)

ہو گیا معصوم کو ظلِ الہی کا یقین
 دستِ شفقت جب رشید حق نے سر پر رکھ دیا
 (ایضاً: ص: ۲۷)

اے مرشدِ رشید ہے معصوم کو امید
 غافل نہ ہوں گے حشر میں لختِ جگر سے آپ
 (ایضاً: ص: ۳۱)

خانوادہٴ مجددیہ کے افراد نے اردو شعر و ادب کے فروغ میں اہم کردار ادا کیا۔ انھوں نے محض تفتنِ طبع کے لیے شاعری نہیں کی بلکہ ان کی شاعری دلی جذبات و احساسات کی عکاس ہے جس میں شاعری کے فن کے ساتھ ساتھ زبان کا بھی موزوں استعمال کیا گیا ہے۔ اکثر نے سادہ و سہل زبان میں اپنی قلبی واردات کو قلم بند کیا ہے۔ شاہ رؤف احمد، شاہ احمد سعید کی نثری تصانیف میں نثر سادہ و نثر رنگین کا امتزاج پایا جاتا ہے اگرچہ ان کی نثری تصانیف میں اضافت در اضافت، صفت در صفت اور لفظی تقدیم و تاخیر بھی موجود ہے لیکن یہ اس دور کی نثر کا عام انداز تھا۔ ان نثری تصانیف نے بھی اردو نثر کے ارتقاء میں اپنا کردار ادا کیا، اس طرح یہ کہا جاسکتا ہے کہ خانوادہٴ مجددیہ کے افراد نے انیسویں صدی میں اردو ادب کے فروغ و ارتقاء میں اپنا کردار ادا کیا جسے نظر انداز نہیں کیا جاسکتا۔

حواشی

- ۱۔ اشتیاق حسین قریشی، ”عظیم پاک و ہند کی ملتِ اسلامیہ“، شعبہ تصنیف و تالیف و ترجمہ کراچی یونیورسٹی، کراچی، ۱۹۸۳ء، ص ۱۹۰۔
- ۲۔ شیخ محمد اکرام، ”روکوٹر“، ادارہ ثقافتِ اسلامیہ، لاہور، ۱۹۹۵ء، ص ۲۸۔
- ۳۔ شاہ رؤف احمد، ”جواہرِ علویہ“، مترجم نامعلوم، نول کشور پرنٹنگ ورکس، لاہور، سن ندارد، ص ۲۷۱۔
- ۴۔ ارجمند بانو افشار، ”ریاستِ بھوپال اور مشاہیر اردو“، بھوپال ۲۰۱۲ء، ص ۲۷۔
- ۵۔ ایضاً، ص ۲۷۸۔ ۶۔ ایضاً۔
- ۷۔ رحمان علی، ”تذکرہ علمائے ہند“، مترجم محمد ایوب قادری، پاکستان ہٹاریکل سوسائٹی، کراچی، ۲۰۰۳ء، ص ۱۸۴۔
- ۸۔ فقیر محمد جہلمی، ”حدائقِ الخفیہ“، المیزان اردو بازار، لاہور، ۲۰۰۵ء، ص ۴۹۰۔
- ۹۔ لالہ سری رام، ”نخجائے جاوید“، جلد سوم، دہلی، ۱۹۱۷ء، ص ۳۵ محمد مصطفیٰ خان شیفتہ: ”گلشنِ بے خار“، مترجم محمد احسان الحق، آل پاکستان ایجوکیشنل کانفرنس، کراچی، ۱۹۶۲ء، ص ۲۲۲، امیر بینائی: ”انتخابِ یادگار“، تاج المطابع، لکھنؤ، ۱۲۹۷ھ، ص ۱۴۴، محمد عبدالحی بدایونی: ”شمیمِ سخن“، جلد اول، مطبع امداد الہند، مراد آباد، سن ندارد، ص ۱۲۵۔
- ۱۰۔ عبدالغفور نساج، ”سخنِ شعرا“، مطبع فشی نول کشور، لکھنؤ، ۱۸۷۷ء، ص ۱۷۸۔
- ۱۱۔ محمد مصطفیٰ خان شیفتہ، ”گلشنِ بے خار“، ص ۲۲۲۔
- ۱۲۔ سلیم حادر رضوی، ”اردو ادب کی ترقی میں بھوپال کا حصہ“، باب العلم پبلی کیشنز، بھوپال، ۲۰۱۴ء، ص ۱۴۳۔
- ۱۳۔ ابوالحسن علی ندوی، ”صحبتے با اہل دل“، کتب خانہ الفرقان لکھنؤ، ۱۹۷۷ء، ص ۲۷۔
- ۱۴۔ سلیم حادر رضوی، ”اردو ادب کی ترقی میں بھوپال کا حصہ“، ص ۱۴۳۔
- ۱۵۔ ایضاً، ص ۱۴۵۔ ۱۶۔ ایضاً، ص ۱۴۹۔
- ۱۷۔ شاہ رؤف احمد، ”مرغوب القلوب فی معراج الحبیب“، مطبع اعظم الاخبار، ۱۲۷۲ھ، ص ۳۔
- ۱۸۔ ایضاً، ص ۲۶۔ ۱۹۔ ایضاً، ص ۵۳۔
- ۲۰۔ انور محمود خالد، ”اردو نثر میں سیرتِ رسول“، اقبال اکیڈمی پاکستان، ۱۹۸۹ء، ص ۲۵۴۔
- ۲۱۔ شاہ رؤف احمد، ”مولود احمدیہ“، بمبئی ۱۲۵۴ھ، ص ۱۸۔ ۲۲۔ شاہ رؤف احمد، ”ارکانِ اسلام“، مطبع نظامی کانپور، ۱۲۹۷ھ، ص ۹۔
- ۲۳۔ محمد ایوب قادری، ”اردو نثر کے ارتقاء میں علماء کا حصہ“، ادارہ ثقافتِ اسلامیہ، لاہور، ۱۹۸۸ء، ص ۴۴۵۔
- ۲۴۔ شاہ رؤف احمد، ”تفسیرِ رؤفی“، جلد دوم، مطبع نامی فتح الکریم، بمبئی، ۱۳۰۵ھ/۱۸۸۷ء، ص ۴۵۲۔
- ۲۵۔ ایضاً۔
- ۲۶۔ شاہ رؤف احمد، ”تفسیرِ رؤفی“، جلد اول، مطبع نامی فتح الکریم، بمبئی، ۱۳۰۵ھ/۱۸۸۷ء، ص ۰۲۔
- ۲۷۔ ایضاً، ص ۴۔ ۲۸۔ تفسیرِ رؤفی، جلد دوم، ص: ۲۵۸۔

- ۲۹ ایضاً، ص ۲۶۷۔
- ۳۰ ایضاً، ص ۳۶۰۔
- ۳۱ تفسیر رؤفی، جلد اول، ص ۴۸۳۔
- ۳۲ ایضاً، ص ۳۵۵۔
- ۳۳ تفسیر رؤفی، جلد دوم، ص ۴۳۳۔
- ۳۴ ایضاً، ص ۱۰۰۔
- ۳۵ احمد علی خان شوق، ”تذکرہ کاملانِ رام پور“، ہمدرد پریس، دہلی، ۱۹۱۹ء، ص ۱۴۔
- ۳۶ شاہ محمد معصوم، ”ذکر السعیدین فی سیرۃ الوالدین“، مظہر النور، رام پور، ۱۳۰۸ھ، ص ۳۱۔
- ۳۷ غلام مصطفیٰ خان، ”مقدمہ“، مشمولہ ”سعید البیان فی مولد سید الانس والجان“، حیدرآباد، ۱۳۸۵ھ، ص ۲۲۔
- ۳۸ شاہ احمد سعید، ”سعید البیان فی مولد سید الانس والجان“، ہنسی المطابع، میرٹھ، ۱۹۲۰ء، ص ۱۔
- ۳۹ ایضاً، ص ۱۸۔
- ۴۰ ایضاً، ص ۱۷۔
- ۴۱ ایضاً، ص ۱۸۔
- ۴۲ ایضاً، ص ۳۵۔
- ۴۳ فقیر محمد جہلمی، ”حدائق الخفیہ“، ص ۵۰۷۔
- ۴۴ ایضاً، شاہ محمد معصوم، ”ذکر السعیدین فی سیرۃ الوالدین“، ص ۳۳، رحمان علی: ”تذکرہ علمائے ہند“، ص ۲۷۱۔
- ۴۵ شاہ محمد معصوم، ”ذکر السعیدین فی سیرۃ الوالدین“، ص ۳۵۔
- ۴۶ امداد صابری، ”حجاز مقدس کے اردو شاعر“، مکتبہ شاہراہ، دہلی، ۱۹۷۰ء، ص ۳۲۳۔
- ۴۷ شاہ محمد معصوم، ”ذکر السعیدین فی سیرۃ الوالدین“، ص ۷۔
- ۴۸ ایضاً، ص ۶۲-۶۴۔
- ۴۹ ایضاً، ص ۶۶۔
- ۵۰ ایضاً، ص ۳۷۔
- ۵۱ امیر مینائی، ”انتخاب یادگار“، ص ۲۳۳۔
- ۵۲ شاہ محمد معصوم، ”ذکر السعیدین فی سیرۃ الوالدین“، ص ۳۸۔
- ۵۳ احمد علی خان شوق، ”تذکرہ کاملانِ رام پور“، ص ۱۰۱۔
- ۵۴ امیر مینائی، ”انتخاب یادگار“، ص ۱۵۸۔
- ۵۵ محمد ایوب قادری، ”اردو نثر کے ارتقاء میں علماء کا حصہ“، ص ۴۸۴۔
- ۵۶ شبیر علی خان شکیب، ”رام پور کا دبستانِ شاعری“، رام پور رضا لائبریری، رام پور، ۱۹۹۹ء، ص ۲۲۱۔
- ۵۷ ایضاً۔
- ۵۸ عبدالغفور نساخ، ”دخن شعرا“، ص ۵۴۳، احمد علی خان شوق: ”تذکرہ کاملانِ رام پور“، ص ۳۱۸۔
- ۵۹ عبدالغفور نساخ، ”دخن شعرا“، ص ۵۴۳۔
- ۶۰ احمد علی خان شوق، ”تذکرہ کاملانِ رام پور“، ص ۱۱۸۔
- ۶۱ عبدالغفور نساخ، ”دخن شعرا“، ص ۴۱۲۔
- ۶۲ احمد علی خان شوق، ”تذکرہ کاملانِ رام پور“، ص ۱۰۰۔
- ۶۳ امیر مینائی، ”انتخاب یادگار“، ص ۱۱۴۔
- ۶۴ ایضاً، عبدالغفور نساخ، ”دخن شعرا“، ص ۱۹۷۔
- ۶۵ امیر مینائی، ”انتخاب یادگار“، ص ۱۱۴۔
- ۶۶ عبدالغفور نساخ، ”دخن شعرا“، ص ۱۹۷۔

- ۶۷۔ احمد علی خان شوق، ”تذکرہ کاملانِ رام پور“، ص ۱۰۰۔ ۶۸۔ شاہ محمد معصوم، ”ذکر السعیدین فی سیرۃ الوالدین“، ص ۳۷۔
- ۶۹۔ امداد صابری، ”حجاز مقدس کے اردو شاعر“، ص ۳۵۸۔
- ۷۰۔ محمد عبداللہ خان ضیغ، ”یادگار ضیغ“، مطبع قادری، حیدرآباد دکن، ۱۳۰۳ھ، ص ۳۱۳۔
- ۷۱۔ امداد صابری، ”حجاز مقدس کے اردو شاعر“، ص ۳۵۸۔ ۷۲۔ شاہ محمد معصوم، ”ذکر السعیدین فی سیرۃ الوالدین“، ص ۱۳۳۔
- ۷۳۔ امداد صابری، ”حجاز مقدس کے اردو شاعر“، ص ۳۶۹۔ ۷۴۔ ایضاً، ص ۳۷۲۔
- ۷۵۔ شاہ محمد معصوم، ”ذکر السعیدین فی سیرۃ الوالدین“، ص ۲۳۔ ۷۶۔ ایضاً، ص ۱۳۰۔
- ۷۷۔ ایضاً، ص ۱۳۲۔ ۷۸۔ ایضاً، ص ۱۴۰۔
- ۷۹۔ ایضاً، ص ۷۔ ۸۰۔ ایضاً، ص ۱۵۔
- ۸۱۔ شاہ محمد معصوم، ”انتخاب معصوم“، مطبع فیض الکریم، حیدرآباد دکن، ۱۳۱۴ھ، ص ۶۔
- ۸۲۔ ایضاً۔ ۸۳۔ ایضاً۔

فہرست اسنادِ محولہ

- ۱۔ احمد، شاہ رؤف: ۱۲۹۷ھ، ”ارکانِ اسلام“، مطبع نظامی، کان پور۔
- ۲۔ احمد، شاہ رؤف: ۱۳۰۵ھ/۱۸۸۷ء، ”تفسیر رؤفی“، جلد اول، جلد دوم، مطبع نامی فتح الکریم بمبئی۔
- ۳۔ احمد، شاہ رؤف: سن ندارد، ”جواہرِ علویہ“، مترجم نامعلوم، نول کشور پرنٹنگ ورکس، لاہور۔
- ۴۔ احمد، شاہ رؤف: ۱۲۷۲ھ، ”مرغوب القلوب فی معراج الحبوب“، مطبع اعظم الاخبار۔
- ۵۔ احمد، شاہ رؤف: ۱۲۵۴ھ، ”مولود احمدیہ“، بمبئی۔
- ۶۔ افشاں، ارجمند بانو: ۲۰۱۲ء، ”ریاست بھوپال اور مشاہیر اردو“، بھوپال۔
- ۷۔ اکرام، شیخ محمد: ۱۹۹۵ء، ”رود کوثر“، ادارہ ثقافت اسلامیہ، لاہور۔
- ۸۔ خان، غلام مصطفیٰ: ۱۳۸۵ھ، ”مقدمہ“، مشمولہ سعید البیان فی مولد سید الانس والجان، حیدرآباد۔
- ۹۔ خالد، انور محمود: ۱۹۸۹ء، ”اردو نثر میں سیرت رسول“، اقبال اکیڈمی، پاکستان۔
- ۱۰۔ رضوی، سلیم حامد: ۲۰۱۳ء، ”اردو ادب کی ترقی میں بھوپال کا حصہ“، باب العلم پبلی کیشنز، بھوپال۔
- ۱۱۔ سری رام، لالہ: ۱۹۱۷ء، ”تختِ نہ جاوید“، جلد سوم، دہلی۔
- ۱۲۔ سعید، شاہ احمد: ۱۹۲۰ء، ”سعید البیان فی مولد سید الانس والجان“، شمس المطالع، میرٹھ۔
- ۱۳۔ شکیب، شبیر علی خان: ۱۹۹۹ء، ”رام پور کا دبستانِ شاعری“، رام پور رضا لائبریری، رام پور۔
- ۱۴۔ شوق، احمد علی خان: ۱۹۱۹ء، ”تذکرہ کاملانِ رام پور“، ہمدرد پریس، دہلی۔

- ۱۵۔ شیفتہ محمد مصطفیٰ خان: ۱۹۶۲ء، ”گلشنِ بے خار مترجم محمد احسان الحق، آل پاکستان ایجوکیشنل کانفرنس، کراچی۔
- ۱۶۔ صابری، امداد: ۱۹۷۰ء، ”حجاز مقدس کے اردو شاعر“، مکتبہ شاہراہ دہلی۔
- ۱۷۔ ضیغم، محمد عبداللہ خان: ۱۳۰۳ھ، ”یادگارِ ضیغم“، مطبع قادری، حیدرآباد دکن۔
- ۱۸۔ عبدالحی، محمد، بدایونی: سن ندارد، ”تذکرہ شمیم سخن“، جلد اول، مطبع امداد الہند، مراد آباد۔
- ۱۹۔ علی، رحمان: ۲۰۰۳ء، ”تذکرہ علمائے ہند“ مترجم محمد ایوب قادری، پاکستان ہسٹاریکل سوسائٹی، کراچی۔
- ۲۰۔ قادری، محمد ایوب: ۱۹۸۸ء، ”اردو نثر کے ارتقاء میں علماء کا حصہ“، ادارہ ثقافت اسلامیہ، لاہور۔
- ۲۱۔ قاسم، قدرت اللہ: ۱۹۳۳ء، ”مجموعہ نغز“، پنجاب
- ۲۲۔ قریشی، اشتیاق حسین: ۱۹۸۳ء، ”عظیم پاک و ہند کی ملت اسلامیہ“، شعبہ تصنیف و تالیف و ترجمہ کراچی یونیورسٹی، کراچی۔
- ۲۳۔ محمد، فقیر، جہلمی: ۲۰۰۵ء، ”حداائق الخفیه“، المیزان اردو بازار، لاہور
- ۲۴۔ معصوم، شاہ محمد: ۱۳۱۴ھ، ”انتخابِ معصوم“، مطبع فیض الکریم، حیدرآباد دکن۔
- ۲۵۔ معصوم، شاہ محمد: ۱۳۰۸ھ، ”ذکر السعیدین فی سیرۃ الوالدین“، مظہر النور، رام پور۔
- ۲۶۔ بینائی، امیر: ۱۲۹۷ھ، ”انتخاب یادگار“، تاج المطابع، لکھنؤ۔
- ۲۷۔ ندوی، ابوالحسن علی: ۱۹۷۷ء، ”صحبتے با اہل دل“، کتب خانہ الفرقان، لکھنؤ۔
- ۲۸۔ نساخ، عبدالغفور: ۱۸۷۴ء، ”سخن شعرا“، مطبع منشی نول کشور، لکھنؤ۔